

सेना दिवस २०६१ को उपलक्ष्यमा शाही नेपाली सेनाका सकल  
दर्जालाई श्री सम्माननीय प्रधान सेनापतिज्युको सन्देश  
(मिति २०६१/११/२५ गते)

*शाही नेपाली सेनाका सम्पूर्ण सहकर्मीहरु,*

१. आज हामी सकल दर्जाहरु हर्षोल्लासकासाथ सेना दिवस मनाईरहेका छौं । परमाधिपति अतिरथी परमसेनाधिपति श्री ५ महाराजाधिराज सरकारको बरद छत्रछायांमा प्रतिपालित गौरवमय ईतिहास बोकेको शाही नेपाली सेनाले सदैव आफूलाई राष्ट्र, राजा र जनताको सेवामा समर्पित गर्दै आएको छ । हामी देशमा शान्ति सुरक्षा स्थापना गर्ने कार्यदेखि लिएर, विकास निर्माण, प्रकृति संरक्षण, दैवी प्रकोपको समयमा उद्धार र राहत एवं अन्तर्राष्ट्रिय शान्तिको लागि शान्ति सेनामा सहभागिता जनाउँदै आएका छौं । यसरी राष्ट्र, राजा र जनताको निरन्तर सेवामा कृतसंकल्प शाही नेपाली सेनाको सकल दर्जालाई म आजको यस महान दिनमा हार्दिक बधाई तथा शुभकामना दिन चाहन्छु । यसै अवसरमा म देश र नजताको लागि आफ्नो प्राण आहुती गर्ने सबै वीर जवानहरुको बलिदानको उच्च सम्मान गर्दै उनीहरुप्रति भावपूर्ण श्रद्धान्जली अर्पण गर्न चाहन्छु तथा घाईतेहरुको शिघ्र स्वास्थ्य लाभको कामना गर्दछु ।

२. राष्ट्र अहिले ईतिहासको अत्यन्तै निर्णायक मोडमा उभिएको तथ्य हाम्रो सामु विदितै छ । आफ्ना प्यारा जनताको ईच्छा र चाहनालाई सर्वोपरि राखिबक्सने तथा “राष्ट्रिय एकताको मिलनविन्दु” राष्ट्रियता एवं देशभक्तिलाई मानीबक्सने श्री ५ महाराजाधिराज सरकारबाट शान्ति सुरक्षा वहाली गरि राष्ट्रमा बहुदलीय प्रजातन्त्रलाई सुदृढ पार्न राष्ट्र र जनताको पक्षमा लिईबक्सेको अग्रसरताबाट सारा नेपालीहरुमा शान्तिको आशा र हौसला जागृत भएको छ । मौसुफ सरकारबाट बक्स भएको शाही घोषणाको मर्म र भावनाबाट हामी शाही नेपाली सेनाको सकल दर्जाहरुमा थप मनोबल संचार भएको र आफ्नो कर्तव्यपालनमा थप प्रतिबद्धताका साथ जुट्न प्रेरणा मिलेको छ । यस पुनित अवसरमा मौसूफ सरकारमा शाही नेपाली सेनाका सकल दर्जाहरुको तर्फबाट सभक्ति अटल वफादारी, कर्तव्यपरायणता एवं पूर्ण समर्पणको प्रण दोहोर्न्याउन चाहन्छु ।

३. शाही नेपाली सेनाले राष्ट्र भित्र आतंकवाद विरुद्ध सफल र सशक्त कारवाहीहरु संचालन गर्दै आएको छ भने अन्तर्राष्ट्रिय क्षेत्रमा पनि शान्ति स्थापना गर्ने कार्यमा उत्कृष्ट प्रदर्शन गरेको छ । त्यसै गरि संगठनलाई सामयिक रुपमा विस्तार गर्ने, फौजलाई थप सुसज्जीत र सक्षम पार्ने, जवान र तिनका परिवारहरुको कल्याण कार्यलाई असरदार बनाउने र निजामती प्रशासन एवं जनसमुदायसंगको सम्बन्ध सुदृढ बनाउँदै आफूलाई एक सक्षम, आधुनिक, अनुभवि र

पेशादक्ष सेनाको रूपमा रूपान्तरण गर्दै लगेको छ । यो तथ्य हामी सकल सेना परिवारको लागि गौरवको विषय हो ।

४. उल्लेखित उपलब्धीहरूको साथै राष्ट्रमा विकसित परिस्थितिहरूले हाम्रो सामू थप नयां र जटिल प्रकृतिका चुनौतीहरू खडा गर्दै लगेका छन् । यस्ता चुनौतीहरूको डटेर सामना गर्दै विसंगति रहित, प्रजातान्त्रिक मूल्य र मान्यताप्रति प्रतिबद्ध, उच्च मनोबल भएको सक्षम शाही नेपाली सेनाको निर्माण गर्नु नै हाम्रो परिकल्पना हो भने शान्ति र सुरक्षाको बहाली गर्नु नै हाम्रो एक मात्र लक्ष ।

५. आज सिङ्गो राष्ट्र मात्र नभई सम्पूर्ण विश्व समुदाय हामीसंगै आतंकवाद विरुद्ध संगठित भएको छ । सुरक्षा फौजहरूको सशक्त कार्वाही तथा बढ्दो जनप्रतिकारका कारण आतंककारीहरू क्रमशः जनता र अन्तर्राष्ट्रिय समुदायबाट अलग हुँदै गईरहेका छन् । शाही नेपाली सेना नेपाली जनताको आकांक्षा अनुरूप **श्री ५ महाराजाधिराज सरकारको** शाही घोषणामा अर्न्तनिहित मर्मलाई आत्मसात गर्दै आतंकवादमा पूर्णविराम लगाई राष्ट्रमा अमन चैन कायम गर्नका लागि प्रतिबद्ध एवं कृयाशिल रहेको छ ।

६. वर्तमान विश्व सन्दर्भमा कानूनी राज्य र मानव अधिकार दुई अत्यन्तै महत्वपूर्ण मान्यताका रूपमा प्रतिष्ठापीत भएका छन् तसर्थ “कानून भन्दा माथि कोही पनि छैन” भन्ने तथ्यलाई मनन गरि कार्य गर्ने र गराउने तथा मानव अधिकार संरक्षणलाई मूल प्राथमिकतामा राखी कार्यान्वयन गरिएको छ । मिडियासंगको आफ्नो सम्बन्धलाई थप उपलब्धीमूलक बनाउन हामी गम्भिर रहेकाछौं ।

७. विद्यमान चुनौतीलाई सामना गर्दै राष्ट्रमा शान्ति सुव्यवस्था कायम गर्ने लक्ष्य प्राप्तिको प्रयासमा शाही नेपाली सेनालाई नेपाली जनता, नागरिक समाज, मिडिया, मानव अधिकारवादी संस्थाहरू, छिमेकी एवं मित्रराष्ट्रहरूबाट विगतमा जस्तै पूर्ण सहयोग एवं समर्थन प्राप्त हुने अपेक्षा राख्दछौं । अन्त्यमा महाशिवरात्री तथा सेना दिवसको पुनीत उपलक्ष्यमा तपाईंहरू सबैलाई पुनः हार्दिक बधाई तथा शुभकामना व्यक्त गर्न चाहन्छु ।

जय देश, जय नरेश ।